



MALTA

QORTI CIVILI

PRIM' AWLA

ONOR. IMHALLEF

JOSEPH R. MICALLEF

Seduta tal-5 ta' Awwissu, 2003

Rikors Numru. 369/2001/1

**Fl-atti tar-Rikors ta' Joseph
Lucchese u Michael Żammit
Marmara' dwar stralċ tal-
kumpannija *Micro Travel &
Tourism Limited***

Il-Qorti:

Rat ir-Rikors imressaq fis-6 ta' Marzu, 2001, li bih u għar-raġunijiet hemm imsemmija, ir-rikorrenti talbu li din il-Qorti tagħti Ordni ta' Stralċ fil-konfront tal-kumpannija Micro Travel & Tourism Limited skond id-dispożizzjonijiet tal-Att dwar il-Kumpanniji (Kap 386 tal-Liġijiet ta' Malta);

Rat id-Degriet tagħha tal-4 ta' Diċembru, 2001, li bih ordnat lir-rikorrenti jressqu l-provi tagħhom bil-meżż tal-affidavit;

Rat illi r-rikorrenti baqgħu ma ressqu l-ebda provi;

Rat in-Nota mressqa mir-rikorrenti waqt is-smigh tat-13 ta' Frar, 2002, u d-dokument meħmuż magħha¹;

Semgħet ix-xhud imressaq mir-rikorrenti;

Semgħet is-sottomissjonijiet tal-avukati tar-rikorrenti;

Rat id-degriet tagħha tas-16 ta' Mejju, 2002, li bih ħalliet ir-Rikors għall-provvediment;

Rat l-atti kollha tar-rikors;

Ikkunsidrat:

Illi din hija azzjoni maħsuba biex il-Qorti tordna li kumpannija tiġi xolta u biex jibda l-proċess li jwassal għall-istralċ tagħha. Ir-rikorrenti, li huma l-azzjonisti ewlenin tal-kumpannija Micro Travel & Tourism Limited, qegħdin jitolbu lill-Qorti tagħti l-Ordni għal żewġ raġunijiet maħsuba fil-liġi li tħares lill-

¹ Paġ. 11 tal-proċess

Kumpanniji. Fl-ewwel lok, qegħdin jgħidu li l-kumpannija ma tistax tħallas id-djun tagħha², u, fit-tieni lok, li jeżistu raġunijiet gravi biżżejjed li jiġġustifikaw ix-xoljiment u l-istralċ tal-imsemmija kumpannija³;

Illi bħala provi biex isaħħu t-talba tagħhom, ir-rikorrenti għażlu li jressqu lill-awditur Robert Borġ, li kien ġie mdaħħal fl-istampa tal-kumpannija f'Diċembru tal-2000. Ma tressqu l-ebda provi oħrajn, iżda waqt is-smiġħ kien jidher ukoll l-Avukat Dottor Louis Cassar Pullicino li kien iddikjara li huwa kien jirrappreżenta lill-HSBC Bank Malta p.l.c. li kien kreditur interessat tal-imsemmija kumpannija;

Illi jrid jingħad li, filwaqt li l-liġi tħalli diskrezzjoni f'idejn il-Qorti jekk tagħżilx li tagħti l-Ordni tal-Istralċ fil-każ fejn il-kumpannija ma tkunx tista' tħallas id-djun tagħha, l-istess liġi tagħmilha mandatarja li l-Qorti tagħti l-Ordni jekk jinstabu raġunijiet gravi biżżejjed li jiġġustifikaw ix-xoljiment. Il-liġi tgħid x'inhuma ċ-ċirkostanzi fejn kumpannija għandha titqies li ma tkunx tista' tħallas id-djun tagħha⁴, iżda ma tagħti l-ebda ħjiel ta' x'jikkostitwixxi "raġunijiet gravi". Dawn għalhekk iridu jirriżultaw minn ċirkostanzi partikolari li jagħmlu meħtieġ il-ħruġ tal-Ordni ladarba l-kumpannija ma tistax jew m'għandhiex l-għodda biex tieħu ħsieb ħwejjigħa u l-interessi tal-kredituri tagħha;

Illi mix-xhieda mogħtija waqt is-smiġħ, jirriżulta li għal għadd ta' xhur matul l-aħħar sentejn, il-kumpannija Micro Travel & Tourism Limited - li xogħol ewlieni tagħha kien li ġġib turisti f'Malta b'negozjati ma' aġenziji barranin u dawn jakkomodaw lit-turisti f'lukandi jew stabilimenti oħrajn f'pajjiżna - kienet

² Art. 214(2)(a)(ii) tal-Kap 386

³ Art. 214(2)(b)(iii) tal-Kap 386

⁴ Art. 214(5) tal-Kap 386

sabet ruħha ma' wiċċha diffikultajiet finanzjarji li minħabba fihom ma setgħetx tibqa' twettaq l-għanijiet kummerċjali li għalihom kienet twaqqfet. Saret ukoll laqgħa mal-kredituri tagħha li tffissritilhom x'kienet din il-qagħda. Għal żmien twil, il-kontijiet tal-kumpannija ma ġewx kompilati u kien hemm ċirkostanza fejn il-kotba tal-kumpannija ma kinux jistgħu jinstabu iżjed. Intwera li l-kumpannija qegħda tbatì minn dak li fid-dritt huwa magħruf bħala "*current debts insolvency*" fejn il-kumpannija ma kinitx qegħda tħallas id-djun li jagħlqu meta jagħlqu, u kienet ukoll f'qagħda ta' dak li huwa magħruf bħala "*balance sheet insolvency*", billi l-ammont ta' djun magħrufa kienu jisbqu fil-valur l-assi tagħha. Jirriżulta li ammont mhux ċkejken ta' flus li kellha titħallas mingħand agenti barranin, baqa' ma tħallas qatt u ma kienx jidher li wisq probabbli sejjer jitħallas;

Illi, fil-fehma tal-Qorti, din il-qagħda finanzjarja mwiegħra hija tali ma ma jidhirx li tista' tgħaddi fiż-żmien qrib jew li hija riżultat ta' sitwazzjoni temporanja li tista' titranġa bil-mogħdija taż-żmien. Hawn jidher li huwa każ fejn il-qagħda finanzjarja xejn sabiħa tal-kumpannija saret hija nnifisha "raġuni gravi biżżejjed" skond l-artikolu 214(1)(b)(iii) biex il-Qorti tgħaddi biex tagħti Ordni ta' Stralċ;

Għal dawn ir-raġunijiet, wara li qieset dawn il-fatti u kif ukoll l-artikoli 235 u 305 tal-Kapitolu 386 tal-Liġijiet ta' Malta, qegħda ttipprovdi dwar it-talbiet tar-rikorrenti kif qiegħed jingħad hawn taħt:

1. Qegħda, għall-finijiet u effetti kollha tal-artikolu 219 tal-Kap 386, tordna l-istralċ tal-kumpannija kummerċjali Micro Travel & Tourism Limited, u dan, għall-finijiet tal-artikolu 223 tal-istess Kap 386, b'effett mid-data ta' dan l-Ordni;

2. Tordna lir-Registratur tal-Qrati sabiex, fi żmien għaxart (10) ijiem mid-data ta' din l-ordni, jibgħat kopja tiegħu lir-Registratur tal-Kumpanniji: liema kopja għandha, għall-finijiet tal-artikolu 235(1), tagħmel tajjeb għall-avviż li għandu jingħata lill-istess Registratur mill-persuna maħtura bħala stralċjarju ;
3. Twettaq fil-ħatra bħala stralċjarju tal-istess kumpannija intimata lil Robert Borġ, ta' "May", 72, Triq Claire E. Engel, San Ġiljan;
4. Illi, għall-finijiet tal-artikolu 263 tal-Kap 386, u b'żieda ma' dawk is-setgħat imsemmija fl-artikolu 238, l-imsemmi stralċjarju qiegħed jingħata s-setgħa li jwettaq l-egħmejjel hemm imsemmija kif jidhirlu xieraq hu, iżda mhux qabel ma jkun għarraf lill-Qorti minn qabel permezz ta' Nota fl-Att ta' dan ir-Rikors;
5. Illi, għall-finijiet ta' dan id-Degriet, il-Qorti qegħda torbot li l-istess stralċjarju li m'għandu jwettaq l-ebda delega tas-setgħat jew funzjonijiet tiegħu skond dan id-Degriet u skond il-liġi, qabel ma jkun kiseb il-permess minn din il-Qorti fuq talba mressqa għal dan il-għan b'rikors;
6. Tordna lill-istralċjarju sabiex, għall-finijiet tal-artikolu 240 tal-Kap 386, iżomm dak it-tagħrif dokumentat u dawk il-kotba tat-twettiq tal-amministrazzjoni tiegħu u li jressaqhom (jew kopji awtentikati tagħhom) għall-eżami tal-Qorti kull meta, mqar b'Degriet mogħti taħt l-artikolu 173 tal-Kap 12, jintalab li jagħmel dan;
7. Tordna lill-istralċjarju jsejjaħ u jżomm dawk il-laqqgħat mal-kredituri skond kif imfisser fl-artikolu 296 tal-Kap 386, biex jiġu indirizzati l-kwestjonijiet kollha marbuta mal-istralċ;
8. Tordna lill-istralċjarju biex, sa żmien tliet (3) xhur kalendarji mid-data ta' din l-Ordni, iressaq rapport aġġornat ta' dak kollu li jkun wettaq a tenur ta' dan id-Degriet; u,
9. Fl-añharnett, u filwaqt li żżomm sñiña s-setgħa tagħha li tibdel u żżid ma' l-ordnijiet mogħtija bis-sañña ta' dan id-Degriet skond ma jkunu jitolbu ċ-ċirkostanzi, tordna lill-

istralċjarju li jagħmel magħrufa dawn l-ordnijiet lil kull min għandu interess għall-finijiet u effetti kollha tal-liġi.

< Sentenza Finali >

-----TMIEM-----